



MALTA

Fit-Tribunal tal-Konsumatur

Emma Aquilina

Vs

SG Solutions Ltd/ iCentre

CCT 34/24/MM

Illum, 18 ta' Frar 2025

It-Tribunal

Ra l-avviż tar-rikorrent ipprezentat fit-13 ta' Frar 2024 fejn talbet is-somma ta' sebgħa mija u erbgha u tmenin ewro (€784), rappreżentanti l-valur ta' mobile phone li r-rikorrent ta' lis-soċjeta' intimata għat-tiswija matul il-perjodu tal-garnazija u li baqa' ma ssewwiex.

Ra r-risposta tas-soċjeta' intimata.

Ra l-atti u d-dokumenti kollha tal-kawza.

Sema' x-xhieda bil-gurament.

Ikkunsidra

Illi r-rikorrent qegħda titlob is-somma ta' sebgħa mija u erbgha u tmenin ewro (€784), rappreżentanti l-valur ta' mobile phone li r-rikorrent tat lis-soċjeta' intimata għat-tiswija matul il-perjodu tal-garnazija u li baqa' ma ssewwiex. Illi fis-seduta tat-18 ta' Ġunju 2024 ir-rikorrenti xehdet bil-gurament u stqarret li l-mobile phone tagħha tal-għamla Apple



Iphone 13 pro beda jieqaf u jintefa sakemm eventwalment waqaf jahdem kompletament. Illi eventwalment giet infurmata mir-rapprezentanti tas-soċjeta' intimata li kien hemm evidenza ta' Liquid Contact Indicator (LCI) u li minhabba f'hekk il-mobile ma kienx ser ikun kopert bil-garanzija. Illi r-rikorrenti ssostni li ma taqbilx li kien hemm corrosion u lanqas ma taqbel li kien hemm xi LCI stante li skont hi l-*speakers, microphone* u l-kumplament tal-*hardware* kien baqa' tajjeb.

Illi s-soċjeta' intimata irrispondiet billi qalet li meta l-ħaddiema tagħha spezzjonaw il-mobile huma sabu l-viti bis-sadid u li dan ifisser li kien sar kuntatt ma xi likwidu. Illi s-soċjeta' intimata spjegat li skont it-termini u l-kundizzjonijiet tal-garanzija mogħtija mill-Apple, meta jkun hemm evidenza li l-viti tal-mobile ikunu dannegjati bħal fil-każ odjern fejn kien hemm is-sadid, tali mobile ma jkunx elegibbli biex jisewwa. Madanakollu s-soċjeta' intimata xorta impenjat ruhha li teżaminha l-mobile. Illi matul investigazzjoni iżjed fonda, u wara li fetħu l-mobile huma sabu LCI li dan ifisser li l-mobile kien gie f'kuntatt ma xi likwidu u li xi likwidu kien daħal fil-mobile u kkompromettih. Is-soċjeta' intimata spjegat li meta jkun hemm ingress ta' xi likwidu fil-mobile, il-garanzija tal-Apple ma tkoprix it-tiswijiet li jista jkun hemm bżonn.

Illi l-partijiet qablu li jinħatar espert sabiex jeżamina l-mobile u jirrelata lit-Tribunal. Illi t-Tribunal ra r-rapport tal-espert Keith Cutajar datat 28 t'Ottubru 2024. Illi mir-rapport tal-espert Keith Cutajr huwa ferm evidenti li l-mobile waqaf jahdem għax kien daħal l-ilma fih u kkomprmettih. Illi l-espert jikkonferma li kien hemm xi viti msadda u li kien hemm wahda mill-LCI li giet *triggerred*. Illi dan kollu jikkonferma l-verżjoni tas-soċjeta' intimata. Illi r-ritratti preżentati mill-espert jaqblu wkoll ma' dawk preżentati mis-soċjeta' intimata. Illi l-espert jinnota li minkejja li l-Apple isostnu li l-mobile għandu ċertifikazzjoni IP68 u li għalhekk suppost jiflah għall-kuntatt mal-ilma, fl-istess waqt jispjega li l-garanzija tal-Apple ma tkoprix hsarat kaġunati minn kwalsiasi kuntatt mal-ilma. Illi fil-każ odjern, il-kuntatt mal-ilma kien wieħed minimu stante li mhux l-LCI kollha fil-mobile ġew *triggerred*. Illi l-espert jesprimi l-opinjoni li l-Apple qegħdin iqarrqu bil-klijenti tagħhom.



MALTA

Ikkunsidra

Illi r-rikorrenti tibbaża l-azzjoni tagħha fuq il-provvedimenti tal-ghaxar taqsima tal-Att Dwar l-Affarijiet tal-Konsumatur, Kap. 378 tal-Liġijiet ta' Malta. Din it-taqsima hija msejha *"Bejgħ ta' oġġetti lill-Konsumatur"*. A tenur tal-artikolu 73 ta' dan l-Att:

(1) Il-kummerċjanti għandhom l-obbligu jikkunsinnaw lill-konsumaturi oġġetti li jkunu konformi mad-deskrizzjoni u l-ispeċifikazzjonijiet fil-kuntratt tal-bejgħ, u skont hekk ikollhom l-obbligu li jiżguraw li l-oġġetti –

(a) jkunu konformi mad-deskrizzjoni mogħtija mill-kummerċjant u jkollhom il-karatteristiċi, l-fattizzi u l-kwalitajiet tal-oġġetti li l-kummerċjant jkun wiegħed jew ikun wera jew xort'ohra ppreżenta lill-konsumatur bhala kampjun jew mudell;

(b) jkunu adattati għall-iskop partikolari li għalih ilkonsumatur ikun jehtieghom u li jkun għarraf bihom lillkummerċjant meta kien qed jagħmel il-kuntratt;


(ċ) jkunu adattati għall-iskop li għalih oġġetti tal-istess tip normalment jintużaw; u

(d) juru l-kwalità u l-kapaċità li huma normali f'oġġetti talistess tip u li l-konsumatur jista' raġonevolment jistenna, fil-qies tax-xorta tal-oġġetti u meta jitqiesu ddikjarazzjonijiet pubbliċi dwar il-karatteristiċi speċifiċi tal-oġġetti li jsiru dwarhom sew mill-kummerċjant, mill-produttur jew mir-rappreżentant tiegħu, partikolarment flirreklamar jew fuq it-tikketti....

L-artikolu 74 jaqra hekk:

(1) Il-kummerċjant ikun responsabbli li jipprovdi rimedju skont dan l-artikolu lill-konsumatur għal kull nuqqas ta' konformità fl-oġġetti li kienet teżisti meta l-oġġetti ġew ikkunsinnati mill-kummerċjant lill-konsumatur. Bla hsara għad-disposizzjonijiet l-oħra ta' din it-Taqsima, għandu jkun il-konsumatur li jiddeċiedi x'rimedju għandu jitlob.

(2) Fil-każ ta' tali nuqqas ta' konformità, il-konsumatur ikollu jedd jew –



MALTA

(a) li l-oġġetti jingiebu konformi bla ebda hlas billi jissewwew jew jiġu rimpjazzati, skont l-artikolu 75(1), jew

(b) li jirċievi hlas lura ta' tnaqqis fil-prezz adattat jew li ssir ir-rexxissjoni tal-kuntratt għar-rigward ta' dawk l-oġġetti, skont l-artikolu 76(1) jew (2).

L-artikolu 75 imbagħad jipprovdi li:

(1) Sakemm ma jkunx impossibbli jew sproporzjonat, il-konsumatur jista', fl-ewwel lok, jehtieg lill-kummerċjant isewwi l-oġġetti jew inkella jirimpjazzjahom, f'kull każ bla ebda hlas.

(2) Rimedju jitqies li jkun sproporzjonat jekk ikun jimponi spejjeż fuq il-kummerċjant li, b'paragun mar-rimedji alternattivi li jeżistu taħt din it-Taqsima, ma jkunux raġonevoli, meta jitqiesu –

(a) il-valur tal-oġġetti li kieku ma kienx hemm nuqqas ta' konformità,

(b) xi jkun ifisser dak in-nuqqas ta' konformità, u


(c) jekk ir-rimedju alternattiv ikunx jista' jitlesta għal kollox mingħajr ebda inkonvenjenza sinjifikanti għall-konsumatur.

(3) Kull tiswija jew rimpjazzament għandhom jitlestew, kemm ikun prattikament malajr, fi zmien raġonevoli u mingħajr ebda inkonvenjenza sinjifikanti għall-konsumatur, meta titqies ix-xorta tal-oġġetti u l-iskop li għalih il-konsumatur jkun htieg dawk l-oġġetti.

Finalment, skont l-artikolu 76:

(1) Il-konsumatur jista' jehtieg riduzzjoni adattata fil-prezz jew li ssir ir-rexxissjoni tal-kuntratt –

(a) meta l-konsumatur ma jkun jista' jikseb la r-rimedju ta' tiswija lanqas dak ta' rimpjazzar, jew



MALTA

(b) jekk il-kummerċjant ma jkunx spiċċa r-rimedju ta' tiswija jew ta' rimpjazzar fi żmien raġonevoli, jew

(ċ) jekk il-kummerċjant jkun jista' biss jipprovdi jew jispiċċa r-rimedju ta' tiswija jew rimpjazzar b'inkonvenjenza sinjifikanti għall-konsumatur.


(2) Il-konsumatur ma jkollux jedd għar-rexxissjoni talkuntratt jekk in-nuqqas ta' konformità miegħu jkun wieħed minuri u insinjifikanti.

Ikkunsidra

Illi r-rikorrenti xtrat iPhone 13 Pro, li huwa ċertifikat bħala IP68 taht l-istandard IEC 60529, li jfisser li għandu jiflah għal immersjoni fl-ilma sa 6 metri għal 30 minuta taht kundizzjonijiet ikkontrollati. Madankollu, wara kuntatt hafif ma ftit ilma tax-xita, l-mobile waqaf jaħdem. Illi huwa minnu li l-IP68 ma jfissirx li l-apparat huwa rezistenti għall-ilma, iżda pjuttost rezistenti għall-ilma taht kundizzjonijiet speċifiċi, tant li hafna manifatturi ta' smartphones—inkluż Apple—jiddikjaraw b'mod esplicitu fit-termini u l-kundizzjonijiet tagħhom li l-ħsara kkagunata minn kuntatt ma xi likwidu mhix koperta taht il-garanzija minkejja klassifikazzjonijiet bħal dawn.

Dan l-anomaliya toħloq aspettattiva qarrieqa fil-konsumatur, peress li l-kummerċjalizzazzjoni ta' apparati klassifikati IP68 tissuggerixxi durabilità kontra l-kuntatt mal-ilma. Skont id-Direttiva tal-UE 2019/771 (Direttiva dwar il-Bejgħ tal-Oggetti), prodott għandu jkun adattat għall-iskop maħsub tiegħu u għandu jaqbel mal-kapaċitajiet li gie reklamat bihom.

Jekk il-kuntatt hafif mal-ilma jaqa' fil-parametri IP68, bħal fil-każ odjern, ikkawża ħsara fil-mobile tant li waqaf jaħdem, din tissuggerixxi difett fid-durabilità, li jwassal sabiex il-bejgiegħ ikun responsabbli. It-Tribunal jinnota li l-Apple gie mmultat fdiversi ġurisdizzjonijiet talli żgwida lill-konsumaturi fir-riklamar relatat mar-reżistenza għall-ilma u



talli rrifjutat li tkopri l-ħsarat ikkaġunati minn ingress ħafif ta' ilma. F'ACCC v. Apple Inc. (2017), il-Kummissjoni Awstraljana għall-Kompetizzjoni u l-Konsumatur (ACCC) sabet lil Apple ħatja ta' prattiċi qarrieqa, peress li rrapprezentat b'mod falz li l-iPhones kienu rezistenti għall-ilma filwaqt li fl-istess hin irrifjutat li tkopri ħsarat ikkaġunati minn kuntatt mal-ilma. Bi-istess mod, fl-Italja u Spanja (2020), Apple giet immultata €10 miljun mir-regolaturi talli għamlet riklamar qarrieq fir-rigward tal-pretensjonijiet tar-reżistenza tal-iPhone għall-ilma, peress li r-reklamar tagħha ma kienx jirrifletti l-kundizzjonijiet tad-dinja reali. Dawn il-każijiet juru li l-qrati żammew lill-manifattur responsabbli meta r-rikلامي holqu aspettattiva raġonevoli tal-konsumatur ta' durabilità li l-prodott jonqos milli jilhaq.

Minħabba li l-mobile tar-rikorrenti kien espost biss għal kuntatt ħafif mal-ilma, u m'hemm l-ebda evidenza li qabeż il-limiti tal-klassifikazzjoni tal-IP68, l-oneru tal-prova huwa tas-soċjeta' intimata biex turi li l-ħsara rriżultat minn kundizzjonijiet lil hinn minn dawk l-ispeċifikazzjonijiet. Illi dan huwa eskluż stante li l-espert jikkonferma li l-mobile kellu biss kuntatt ħafif mal-ilma stante li wahda biss mill-LCI giet *triggerred*.

Illi għar-raġunijiet premeżsi, it-Tribunal isib li s-soċjeta' intimata kisret l-obbligu li tikkunsinna lill-konsumatur oġġetti li kien konformi mad-deskrizzjoni u l-ispeċifikazzjonijiet fil-kuntratt tal-bejgħ u għalhekk trid twieġeb għad-danni kif previsti fl-għaxar taqsima tal-Att Dwar l-Affarijiet tal-Konsumatur, Kap. 378 tal-Liġijiet ta' Malta. Għalhekk fuq il-mertu t-Tribunal ser jagħddi biex isib favur ir-rikorrenti.

Deċiżjoni

Għall-motivi senjalati dan it-Tribunal qed jilqa' t-talba tar-rikorrenti u qed jordna lill-intimat jhallas lir-rikorrenti is-somma ta' sebgha mija u erbgha u tmenin ewro (€784) b'dan illi s-soċjeta' intimata jkollha dritt li zzomm il-mobile iPhone 13 Pro, fi żmien ġimgha mil-lum.



B' dan illi r-rikorrenti jkollha dritt taghmel estrazzjoni tad-data privata taghha minn dak il-mobile fi zmien gimgha mis-sentenza.

L-ispejjez ta' din is-sentenza a karigu tas-soċjeta' intimata.



Avv. Dr Martha Mifsud

Arbitru